



**FIL-PRIM'AWLA TAL-QORTI ĊIVILI**

**IMHALLEF**

**ONOR. GRAZIO MERCIECA LL.D.**

**ILLUM, 8 ta' Novembru 2022**

**Rikors Nru. 141/2019 GM**

**Western Co. Limited (C 19994)**

**vs**

**Boris Formosa (ID. 435878 (M))**

**Il-Qorti,**

Rat ir-Rikors Ġuramentat ta' Western Co. Limited li permezz tieghu wara li ppremettiet illi :

1. Is-soċjeta' attriċi hija kreditriċi tal-konvenut f'somma li trid tiġi likwidata rappresentanti l-bilanċ minn prezz ta' vettura tal-marka Mitsubishi Pajero bin-numru ta' registrazzjoni JBG-33B mibjugħa u kkonsenjata lill-konvenut flimkien ma' l-imgħaxijiet relattivi u dan skont skrittura privata li qed tiġi esebata bħala Dok A.

2. Il-konvenut ġie debitament notifikat b'ittra uffiċjali nunuu 16/18 a tenur tal-artikolu 166A tal-Kap. 12 biex iħallas iżda baqa' inadempjenti u anzi kkontesta t-talba.
3. L-esponent jaf b'dawn il-fatti personalment.

#### Talbet lil din il-Qorti sabiex:

1. Tiddikjara illi l-konvenut huwa debitur tas-soċjeta' attriċi f'ammont li jrid jiġi likwidat rappresentanti din is-somma l-bilanċ ta' prezz ta' vettura tal-marka Mitsubishi Pajero bin-nurnru ta' reġistrazzjoni JBG-338 mibjugħa u kkonsenjata lill-konvenut flimkien mal-imgħaxijiet relattivi.
2. Tillikwida s-somma dovuta lis-soċjeta' attriċi ai fini tal-ewwel talba.
3. Tikkundanna lill-konvenut iħallas lis-soċjeta' attriċi s-somma hekk likwidata.

#### Rat ir-Risposta Ġuramentata ta' Boris Formosa li permezz tagħha eċċepixxa illi:

1. Preliminarjament, it-talba tas-soċjeta' attriċi hija preskritta u dana tenut kont id-dekors taż-żmien kif stabbilit fl-artikolu 542 tal-Kodiċi tal-Kummerċ kapitolu 13 tal-Liġijiet ta' Malta li jgħid li "Bla ħsara tad-dispożizzjonijiet tal-artikoli 238, 239 u 263, l-azzjonijiet li ġejjin minn kambjali jew minn biljetti negozjabbli jew promissory notes, jaqgħu bil-preskrizzjoni wara ħames snin minn dakinhar li jagħlqu...".
2. Preliminarjament ukoll f'każ li l-ewwel eċċezzjoni ma tintlaqax allura l-esponenti jeċċepixxi wkoll il-preskrizzjoni ai termini tal-Artikoli 1407, 2156(f) u 2153 tal-Kapitolu 16 tal-Liġijiet ta' Malta.
3. Preliminarjament ukoll, l-esponenti jagħmel referenza għall-proċedura istitwita mill-esponenti fl-ismijiet Carmelo sive Charles Bianco (ID 44368M) għan-nom tas-soċjeta' Western Company Limited vs. Boris Formosa (ID 435878M) Rikors Numru 84/18FDP deċiż fil-ħdax (11) ta' Ġunju 2018 permezz ta' liema l-ittra uffiċjali nru 16/18 fl-ismijiet Carmelo sive Charles Bianco għan-nom tas-soċjeta' Western Company Ltd vs. Boris Formosa intavolata fil-Prim Awla tal-Qorti Ċivili fit-18 ta' Jannar 2018 giet iddikjarata nulla u bla effett u sussegwentement ġie reċiż ukoll titolu eżekuttiv ottenjut permezz ta' tali ittra uffiċjali, li kienet giet reża eżekuttiva fit-13 ta' Marzu 2018, u jeċċepixxi li sal-lum l-attur għadu ma ħallasx lill-konvenut l-ispejjeż ta' dik il-proċedura u oltre hekk l-esponenti ma għandux ibati ebda spejjeż ta' din l-ittra uffiċjali u wisq inqas din l-ittra ma tista' titqies bħala att relevanti għat-talba attriċi għax giet dikjarata nulla mill-Qorti tal-Magistrati; kopja informali annessa bħala Dokument BF1.

4. L-esponenti qatt ma kellu relazzjoni ġuridika mas-soċjeta' attriċi, illi jirriżulta wkoll mill-kuntratt anness bħala dokument B li fuqu qiegħda ssejjes it-talba tagħha s-soċjeta' attriċi, fuq dik l-iskrittura tat-tnejn (2) ta' Frar tas-sena elfejn u sebgħa (2007) kien deher Charles Bianco għan-nom ta' Gianluca Auto Dealers, St Mary Street, Birkirkara u s-soċjeta' rikorrenti ma tinkwadra imkien;
5. Fil-mertu - it-talbiet tas-soċjeta' attriċi hija infondata fil-fatt u fid-dritt.

Rat l-atti tal-kawża.

Rat li l-kawża giet imħollija għal-lum għas-sentenza.

Ikkunsidrat:

Il-konvenut jiddefendi ruħu permezz ta' batterija ta' eċċezzjonijiet preliminari filwaqt li fil-mertu jagħmel biss eċċezzjoni ġenerika ta' ċaħda tal-pretenzjoni attriċi. L-ewwel tlett eċċezzjonijiet huma relatati mal-preskrizzjoni filwaqt illi r-raba' eċċezzjoni hi tan-nuqqas ta' relazzjoni ġuridika. Loġikament ir-raba' eċċezzjoni kellha tiġi l-ewwel waħda, għaliex jekk m'hemmx relazzjoni ġuridika; jekk il-partijiet ma kellhom x'jaqsmu xejn ma xulxin, la *ex delicto* u lanqas *ex contractu*, ma setgħet twieldet l-ebda obligazzjoni bejniethom u għalhekk ma jistax ikun hemm il-mewt ta' obligazzjoni li l-azzjoni dwarha ntemmet bil-mogħdija taż-żmien u bl-inerzja tal-pretiż kreditur. Fi kliem ieħor, l-eċċezzjoni tal-preskrizzjoni **tippresupponi l-eżistenza ta' relazzjoni ġuridika li bdiet u allegatament intemmet.**

Għalhekk hija r-raba' l-eċċezzjoni li din il-Qorti sejra tqis l-ewwel, u dan skont l-ordni loġiku-ġuridiku.

Il-ftehim li fuqu hija bbażata l-pretensjoni tas-soċjeta' attriċi huwa bejn **“Charles Bianco għan-nom ta' Gianluca Auto Dealers”** u l-konvenut, kif

jidher mill-ewwel paragrafu tal-iskrittura ta' bejgħ datata 2 ta' Frar 2002 u esibita a fol 7 tal-proċess mis-soċjeta` attriċi stess. Mela l-ftehim sar bejn dawn iż-żewġ persuni. Hija Gianluca Auto Dealers li qiegħdha tbiegħ. Imbagħad hemm il-firma tal-konvenut u l-firma ta' Charles Bianco fuq il-kliem **“għan-nom ta' Western Co. Ltd”**. Dan iżda ma jagħmilx lil Western Co. Ltd. parti fil-kuntratt. Din il-Qorti taqbel mar-raġunament tal-Onor. Maġistrat Francesco Depasquale (illum Onor. Imħallef) b'riferenza għal dan il-ftehim stess f'sentenza dwar l-ittra ufficjali a tenur tal-Art. 166A li l-attriċi istitwiet mingħajr suċċess qabel għaddiet biex tiftaħ din il-kawża<sup>1</sup> ***“illi huwa l-korp tal-ftehim illi jobbliġa lill-partijiet u mhux dak li jitniżżel taht il-firma ta' parti, u, għaldaqstant, Charles Bianco, fil-ftehim illi abbażi tiegħu intavola l-Ittra Ufficjali 166A, kien qiegħed jidher “għan-nom ta' Gianluca Auto Dealers” u mhux “għan-nom ta' Western Company Limited, u għalhekk, Charles Bianco għan-nom ta' Western Company Limited ma huwiex kreditur tar-rikorrenti Boris Formosa, bir-riżultat li ma setax jintavola Ittra Ufficjali a tenur tal-Artikolu 166A”***.

Mhuwiex ta' suffraġju li almenu skont kif issostni l-attriċi Gianluca Auto Dealers huwa isem il-ħanut jew showroom li minnu topera. L-identita` ta' min ikun qiegħed jikkuntratta għandha tiġi muriġa lill-kontroparti b'mod ċar u mingħajr ma jingħata lok għal ekwivoċi. Il-piż tal-prova tal-identita` tal-vera parti li tkun qiegħdha tikkuntratta jaqa' fuq min jallega li kien parti<sup>2</sup>; u jekk jibqa' xi dubju, dan imur favur il-kontroparti. Hi preżunzjoni *iuris tantum* illi persuna normalment tikkuntratta għaliha nnifisha sakemm ma ġgibx a konjizzjoni tal-kuntrattant l-ieħor illi hi qiegħdha tinnegozja f'isem haddieħor. Fil-każ preżenti, Charles Bianco qiegħed, fil-korp tal-kuntratt, jgħid ċar u tond f'isem min qiegħed jidher. Jekk imbagħad iffirma f'isem haddieħor, johloq

---

<sup>1</sup> Carmelo Bianco v Boris Formosa Rik. Nru 84/2018 Qorti tal-Maġistrati (Ċivili) Malta. 11.06.2018.

<sup>2</sup> Doris Caruana v Lina Pisani 10.11.2004 Prim'Awla, per Onor. Imħallef Philip Sciberras.

konfużjoni u incertezza li għandha tiffavorixxi lill-konvenut. Mhux x'seta' kellu f'moħħu jgħodd imma x'ikkomunika u ftiehem mal-konvenut fl-iskrittura *de quo*.

Stabbilita n-nuqqas ta' relazzjoni ġuridika, il-Qorti mhix sejra tieħu qies tal-eċċezzjonijiet l-oħrajn.

**Decide:**

Għal dawn il-motivi l-Qorti taqta' u tiddeċiedi billi :

Tilqa' r-raba' eċċezzjoni tal-konvenut u konsegwentement tilliberah mill-osservanza tal-ġudizzju.

Spejjeż a kariku tas-soċjeta` attriċi.

Moqrija.

ONOR. IMĦALLEF  
GRAZIO MERCIECA